



GHAJNSIELEM FI ŻMIEN IL-GWERRA

minn **Charles Bezzina**



Iż-żmien jgħaddi, jeqred u jtemm. Hafna grajjiet ta' l-imghoddi huma litanija twila ta' avvenimenti li graw tul is-sekli. Hafna stejjer ta' l-imghoddi ntilfu mal-medda taż-żminijiet filwaqt li oħrajn iddahhlu f'kotba kbar biex jibqgħu tifkira dejjiema. Bhal holoq f'katina tissawwar l-istorja u bhal ġebbla fuq oħra jinbena l-hajt tal-grajjiet imkahhal bl-istejjer sbieh jew koroh, ta' ferh jew ta' diq li minnhom għaddew missirijietna. B'hekk jinkiteb il-ktieb ta' artna, ktieb li bhala mahzen ta' għarfien, jgħaddi l-fatti ta' lbierah b'ċerta elokwenza, biex min jaqra jkun jaf, jitghallem u jsir jaf minn xiex għaddiet il-generazzjoni ta' qabel. B'hekk xi grajjiet ta' l-imghoddi baqgħu miftakra, imghollija għall-ġieħ fuq l-altar tal-patrija tagħna u mzejna b'kuruna ta' rand li ma tinxef qatt.

Imma llum hsiebi se jmur lejn grajja waħda kiebja, grajja kbira ta' qirda u mewt, ta' hemm u

ta' sagriċċju, ta' ġuħ u ta' tbatija. Hija grajja li sehhet mhux tant 'il bogħod u li għall-grazzja t'Alla għadha miftakra minn għadd ta' anzjani. Dawn ilkoll għandhom xi esperjenza x'jirakkuntaw dwar il-gwerra, dwar il-kerfju, dwar il-blekawt, il-blekmarkit, is-sirena, dwar ir-razzjon u dwar l-ghaks li hakimhom. Illum hsiebi jmur lura u nnewden kemm fiż-żmien ikrah tal-gwerra l-Ghawdxin għarfu jissagrifikaw ruhhom biex pajjizna jkun hieles, u biex il-generazzjoni tal-gejjieni tkun libera mill-jasar tan-Nażiżmu u biex is-sisien tad-demokrazija ma jiggarrfux taht it-toqol ta' l-egoizmu u d-dittatura.

U hawn niġi għal Ghajnsielem. Ghajnsielem fil-gwerra kellu wkoll is-sehem tiegħu fil-gżira Ghawdxija. Tajjeb insemmi li l-Iskola Primarja fi Triq Hamri, kienet fil-gwerra maqsuma f'żewġ sulari, għall-bniet u għas-subien. Fit-30 ta' Jannar 1941, is-sular ta' fuq tas-subien ittieded mir-refuġjati Maltin, li dik il-habta invadew lil Ghawdex. Dawn damu hemm sat-18 ta' Novembru 1941, meta mbagħad ġew trasferiti fl-Iskola Primarja ta' Kerċem. It-tfal għalhekk kienu jitghallmu erba' sigħat kuljum inklużi s-Sibtijiet. Is-subien kienu jitghallmu filghodu jew filghaxija. Fit-8 ta' April 1942, fi Triq Simirat u fi Triq Marina, inkrew żewġ kmamar biex imorru jitghallmu xi tfal. F'din l-iskola kienet ukoll tinzamm l-iskola ta' bil-lejl.

Fuq kollox Ghajnsielem kellu jduq mill-qilla sfrenata tal-ghadu. Nhar il-Hamis 29 ta' Jannar 1942, sar hbit mill-ajru. Ajruplan *Junker 88* tefa' sitt bombi f'Ghajnsielem, u waħda minnhom waqgħet direttament fuq id-dar bin-numru 112 fi Triq Hamri. Din kienet tas-Surmast Wenzu Grech ta' 53 sena, u li kien il-kap ta' l-iskola ta' l-istess raħal. Il-hin kien bejn fis-7.15 ta' filghodu. Il-hames bombi l-oħra waqgħu bejn wieħed u iehor mhux tant 'il bogħod minn dik li waqgħet fuq id-dar tal-familja Grech. Xi djar minn Triq Hamri garrbu ħsar. Hames persuni minn familja waħda mietu u oħrajn sfaw feruti. Dan kien hbit fejn f'Ghawdex halla hames persuni mejtin minn familja waħda. L-ebda attack mill-



ajru li kien ġara qabel f'Għawdex ma kellu daqshekk vittmi. Kienet għalhekk għalina l-Għawdxin ġrajja tabilhaqq kerha u drammatika, dehxa għal ġzira tant kwjeta.

Id-dar bin-numru 112 fi Triq Hamri, iġġarrfet għal kollox. Fiha kienet tghix il-familja Grech. **Carmela Grech** mart Wenzu, ta' 49 sena flimkien ma' erba' wliedha **John Grech** ta' 14-il sena, **Angela Grech** ta' 7 snin, **Agnes (Ines) Grech** ta' 16-il sena u **Amalia Grech** ta' 17-il sena (li nstabet feruta serjament hdejn il-bieb ta' barra u li mietet ftit minuti wara li haduha l-Isptar Victoria), kollha ntradmu u sfaw vittmi taht id-dar tagħhom stess. Ohthom, Rita Grech ta' madwar 23 sena, korriet gravi u ttiehdet l-Isptar Victoria fejn damet 37 jum. Korrew ukoll f'din id-dar Theresa Grech¹ ta' 21 sena u Joe Grech ta' 12-il sena. Wenzu Grech, li kien il-quddies fil-parroċċa tar-raħal, ma ġralu xejn iżda ddahħal l-Isptar Victoria u nżamm madwar 19-il jum minħabba l-qatġha li ha. Id-dar bin-numru 113 ta' Vincent Galea ta' 84 sena, id-dar bin-numru 102 ta' Dun Ġuzepp Galea, id-dar bin-numru 110 ta' Ġuzeppa Rapa ta' 60 sena, armla ta' Mikiel (Ta' Peppina), id-dar bin-numru 89 ta' Wenzu Refalo ta' 60 sena, u d-dar bin-numru 90 ta' Joseph Cauchi (Ta' Żepu Kamra) ta' 36 sena, ilkoll sfaw bi ħsarat kbar kawża tal-bombi.

Insemmi wkoll li Ghajnsielem fil-gwerra laqa' wkoll is-Sorijiet Franġiskani fi Triq Sant' Antnin. Dawn kienu ġew trasferiti Għawdex minħabba l-qilla sfrenata tal-ghadu fuq Malta. Proprju l-ewwel sorijiet trasferiti f'Għawdex kienu s-Sorijiet Franġiskani ta' l-Orfanatrofju ta' Fra Diegu ta' Villambrosa, il-Hamrun. Dawn kienu ġew f'Għawdex kmieni fil-gwerra u kienu tpoġġew f'diversi postijiet. Aktar tard marru fil-post magħruf bhala "Ta' Gliex", qrib sewwa l-knisja u l-kunvent ta' Ġiezu tal-patrijiet, fi Triq Sant' Antnin, Ghajnsielem, fejn fil-11 ta' Mejju 1941, minħabba l-bombi, kien ingab il-kurċifiss mirakoluż ta' Ġiezu mill-belt Valletta. Mit-tagħrif imghoddi u mislut mill-Kronaka ta' l-Istitut ta' Villambrosa nixtieq nikkwota:

It-tfal flimkien mas-sorijiet telqu lejn Għawdex fid-19 ta' Ġunju 1940 bil-kunsens u l-bontà ta' l-Isqof Mons. Mikiel Gonzi, li dak iż-żmien kien Isqof ta' Għawdex. Peress li n-numru tat-tfal kien kbir, allura ġew imqassmin fi bnadi differenti.

Għall-ewwel iż-żgħar poġġewhom fil-Casa Madre tagħna - Triq Palma, Victoria, u l-kbar qagħdu għal ftit is-Seminarju ta' Għawdex. Wara xi xhur, il-kbar haduhom f'żewġt idjar l-Imġarr, ma' ġenb il-Kunvent tal-Patrijiet ta' Ġiezu u ż-żgħar f'dar fi Strada t-Telgħa, il-Qala.² Fir-Rebbiegħa 1945 it-tfal u s-sorijiet bdew jaqsmu lura lejn Malta ftit ftit, u sas-6 ta' Mejju 1945 kollha reġġu lura fl-Istitut ta' Fra Diegu.

Fil-knisja ta' Ġiezu dawn kienu kull filgħodu jisimghu l-quddies ... u tant kellhom tfajliet magħhom li kienu jimlew l-ewwel postijiet. Għall-htigijiet spiritwali tagħhom kienu jinqdew bil-patrijiet tal-kunvent. Dawn kienu l-aħħar sorijiet trasferiti li telqu minn Għawdex wara li ntemmet il-gwerra. Xi sorijiet oħra Franġiskani minn postijiet oħra f'Malta kienu wkoll ġew trasferiti f'Għawdex u għal żmien tqieghdu fid-dar tal-villegġjatura li s-Sorijiet Franġiskani tal-Karità għandhom il-Qbajjar ta' Għawdex.

Ma jistax jonqos li f'Għajnsielem fil-Gwerra kien hemm għadd ta' xeltrijiet. Fosthom fi Triq Hamri, Triq Fawwara, Pjazza tal-Knisja, Triq il-Ġnien, Triq Ghajnsielem, tnejn fi Triq l-Imġarr, Triq Simirat, Triq in-Nadur u xi oħrajn. F'dawn ix-xeltrijiet bosta nies minn Ghajnsielem kellhom jghaddu sigħat twal, iljieli shah bi tbatija fil-kesħa u l-umdità, jitolbu u jghidu r-Rużarju. It-tfal ta' l-iskola, min-naha l-oħra, kemm -il darba kellhom jitwaqqfu mil-lezzjoni biex waqt hbit imorru fix-xelter u ma jitghallmu xejn.

Fil-Victory Kitchens f'Għajnsielem kien hemm madwar 400 irreġistrati. Din għall-ewwel kienet f'Nadur Road imbagħad ġiet trasferita f'numru 121 Triq Hamri. F'dawn il-kçejjien kien jitqassam l-ikel ... iżda ikel mill-ifqar bil-kemm jittiekel. Iżda jekk tkun bil-ġuħ u m'għandekx minfejn iġġib, x'tagħmel! Ma' dawn lanqas nista' ninsa l-Uffiċċju ta' l-Infommazzjoni u l-Propaganda li kien infetaħ f'Għajnsielem minn Ġorġ Pisani u George Ransley, il-kummissarju għal Għawdex, f'Nru 42 Triq Simirat, nhar il-Hadd 4 ta' April 1943 u tbierek mill-Kappillan Dun Franġisk Mizzi.

Fl-aħħarnett insemmi lil dawn l-Għawdxin minn Ghajnsielem li fil-gwerra tilfu hajjithom. Billi Ghajnsielem jinsab qrib l-Imġarr, bosta Ghajnsielmin ittantaw xortihom fuq il-baħar.



Malli kienu jispicċaw l-iskola bosta żgħażaġh kienu jingagġaw mad-dghajjes tal-pass bejn Ghawdex u Malta. Ohrajn li kienu aktar avventurużi kienu jinbarkaw ma' vapuri merkantili u jbahħru l-ibhra u l-oċeani. Huwa minhabba dan il-fatt li bosta vittmi tal-gwerra minn Ghajnsielem mietu mgħarrqa fil-baħar mal-vapuri merkantili jew mad-dghajjes tal-pass. Hawn taħt se nagħti lista dettaljata hafna tal-vittmi Ghajnsielmin li mietu tul l-aħħar gwerra. Din il-lista tinsab fil-ktieb li għadni kemm ħriġt "IL-VITTMĠ GHAWDXIN TAT-TIENI GWERRA".

Abela Mikiel (Ta' Ġewża) ta' 20 sena, bin Anġelo u Ġuzeppa Xuereb minn Triq Simirat. Twieled Ghajnsielem fl-20 ta' Jannar 1922³ u għereq bhala *Fireman* fuq il-vapur merkantili *Aliakmon* fl-14 ta' Mejju 1942.⁴

Azzopardi Pawlu (Il-Qattus) ta' 53 sena, bin Joseph u Marija Galea, żewġ Marija Attard, li kien joqgħod f'Nru 15 Triq Fawwara. Huwa miet fid-29 ta' Dicembru 1941 meta kien ġej mill-Port il-Kbir lejn Ghawdex ma' l-iskuna *Marie Georgette*.⁵ Fuq l-iskuna kien hemm madwar 20 persuna. Fil-vjaġġ tagħha lejn Ghawdex, tard wara nofsinhar, l-iskuna *Marie Georgette* waqt li kienet quddiem *Pembroke* viċin id-Dragnara, ġiet attackkata minn żewġ ajruplani Ġermaniżi u hadet in-nar għax fuqha kellha xi tankijiet tal-petrol. Fuq l-iskuna korrew diversi persuni u ma' Azzopardi mietu wkoll (a) Felic Bigeni (b) il-Kaptan Marcell Theuma u (ċ) Ġuzepp Muscat li kien minn Ta' Sannat.

Bigeni Felic (Ta' Portondu) ta' 32 sena, bin Franġisk u Marija Grima. Huwa twieled in-Nadur fl-10 ta' Settembru 1909 u kien joqgħod fi Triq Xandriku, in-Nadur. Meta kiber iżżewweġ lil M'Anna Scicluna minn Ghajnsielem u kien joqgħod fid-dar numru 55 fi Triq Hamri, Ghajnsielem. Dan in-negozjant miet fid-29 ta' Dicembru 1941⁶ fuq l-iskuna *Marie Georgette* meta kien ġej lejn Ghawdex mill-Port il-Kbir. L-iskuna ġiet attackkata minn ajruplani Ġermaniżi. Mieghu mietu (a) Pawlu Azzopardi (b) Marcell Theuma u (ċ) Ġuzepp Muscat minn Ta' Sannat.

Bugeja Emanuel (Taċ-Ċincellana) ta' 24 sena, bin Mikiel u Marija Mercieca, minn Triq Sant' Indrija. Huwa għereq bhala *Deck Boy* wara li spicċat il-gwerra mal-vapur merkantili *Skipjack* ta' 1000

tunnellata, fid-19 ta' Awwissu 1946 fil-11 pm.⁷ Dan il-vapur, taħt il-kaptan Raymond Powell, u li kien sejjer Ravenna fl-Adrijatiku, laqat mina u għereq wara li kien għadu kif telaq minn Venezja. Mieghu mietu wkoll: Ġuzepp Grima, Carmelo Rapa, Anton Scicluna u Joseph Scicluna - kollha minn Ghajnsielem.

Cauchi Ġuzepp (Ta' Ċella) ta' 17-il sena, bin Ġanni u Marija Galea, li kien joqgħod f'Nru 6 Triq il-Ġnejna. Fis-27 ta' Lulju 1943 huwa sab jew ha bomba mill-kampijiet ta' l-Amerikani li kienu fejn illum hemm il-*Gozo Press*, u fil-Pjazza ta' Ghajnsielem qagħad jilgħab biha sa ma splodiet u hallietu gravi. Ittiehed l-Isptar Victoria b'ambulanza Amerikana, fejn miet l-għada ta' l-incident, it-28 ta' Lulju 1943 fil-5.00 ta' filgħodu.⁸

Costa Carmelo (Fixkel) ta' 35 sena, bin Girgor u Loreta Costa, li kien joqgħod f'Nru 83 Triq Hamri. Hu miet fuq id-dghajsa *Stella Maris* (G38) imlaqqma "Tal-Bicċerin" meta kienet ġejja lejn Ghawdex fil-15 ta' Marzu 1941. Hdejn ix-Xatt ta' Pinto (*Pinto Wharf*) din habtet ma' mina u għerqet.⁹ Ma' Costa mietu wkoll Salvu Grech minn Ghajnsielem, Emanuel Borg mix-Xewkija u Salvu Rapa min-Nadur.

Grech Anġela (Tas-Surmast) ta' 7 snin, bint Wenzu u Carmela Agius, li kienet toqgħod f'Nru 112 Triq Hamri. Hija mietet mirduma taħt irrovini tad-dar (flimkien ma' ommha u tlieta ohra minn hutha) meta bomba waqgħet fuq id-dar. Dan ġara fid-29 ta' Jannar 1942 habta tas-7.15 ta' filgħodu.¹⁰ Missierha Wenzu, ma ġralu xejn għax kien il-quddies, izda nżamm l-isptar minhabba l-qatgħa. Tlieta ohra minn hutha korrew. Dakinhar madwar sitt bombi ntefghu minn ajruplan Ġermaniż. B'konsegwenza tal-hbit xi ohrajn li kienu joqgħdu viċin indarbu.

Grech Carmela (Tas-Surmast) ta' 49 sena, bint Antonio Agius u Anġela Grech, mart Wenzu, li kienet toqgħod f'Nru 112 Triq Hamri. Hija mietet mirduma ma' erbgħa minn uliedha fid-dar tagħha stess. Dan ġara fid-29 ta' Jannar 1942, kawża ta' bomba li waqgħet fuq darha.¹¹

Grech Emilja jew **Amalia** (Tas-Surmast) ta' 17-il sena, bint Wenzu u Carmela Agius, li kienet toqgħod f'Nru 112 Triq Hamri. Hija mietet ftit minuti wara li ttiehdet l-Isptar Victoria, habta tat-8.15 ta' filgħodu, kawża tal-griehi gravi li ġarrbet



ftit tal-hin qabel, fid-29 ta' Jannar 1942, meta waqgħet bomba fuq id-dar, habta tas-7.15 ta' filgħodu.¹²

Grech Ines jew **Agnes** (Tas-Surmast) ta' 16-il sena, bint Wenzu u Carmela Agius, li kienet toqgħod f'Nru 112 Triq Hamri. Hija ntradmet u mietet ma' hutha u ommha fid-29 ta' Jannar 1942.¹³

Grech John (Tas-Surmast) ta' 14-il sena, bin Wenzu u Carmela Agius, li kien joqgħod f'Nru 112 Triq Hamri. Huwa miet mirdum mal-familja tiegħu fid-29 ta' Jannar 1942, wara li bomba waqgħet fuq id-dar.¹⁴



Grech Salvu (Barżnakk) ta' 50 sena, bin Alfonso u Francesca Ciantar, żewġ Karmena, li kien joqgħod f'Nru 12 Triq Sant' Indrija. Huwa miet fil-15 ta' Marzu 1941¹⁵ ma' Carmelo Costa minn Ghajnsielem, Emanuel Borg mix-Xewkija u Salvu Rapa min-Nadur, meta d-dgħajsa *Stella Maris* (G38), imlaqqma "Tal-Biċċerin" għax kienet iġġorr il-laħam, habtet ma' mina hdejn ix-Xatt ta' Pinto u għerqet, hi u sejra lejn Ghawdex.

Grima Ġużepp (Ta' Nozzi) ta' 43 sena, bin Emanuel u Carmela Manuelli, minn Triq is-Santwarju. Huwa għereq mal-vapur *Skipjack* ta' 1000 tunnellata li fuqu kien bhala *Able Seaman*, fid-19 ta' Awwissu 1946¹⁶ fil-11 ta' bil-lejl, meta l-vapur laqat mina u għereq qrib Ravenna fil-baħar Adrijatiku. Mieghu mietu wkoll Emanuel Bugeja, Carmelo Rapa, Anton Scicluna u Joseph Scicluna; kollha minn Ghajnsielem.

Mifsud Anton (Ta' Sofina) *Gunner 20243, 11th Regiment, Royal Malta Artillery*, ta' 38 sena, bin Ġamri u Orsla Grima, żewġ Loreta Grima, minn Triq Hamri. Huwa miet Haż-Żabbar jaqdi dmiru bhala kanunier fl-1 ta' April 1942.¹⁷

Rapa Carmelo (Ta' l-Istambozz) ta' 41 sena, bin Ġanni u Karmena Azzopardi, żewġ Pawla Spiteri. Huwa miet bhala *Able Seaman* fuq il-vapur *Skipjack* ta' 1000 tunnellata fid-19 ta' Awwissu 1946¹⁸ fil-11 ta' bil-lejl, meta dan il-vapur laqat mina u għereq mil bogħod minn Ravenna fl-Adrijatiku. Jinsab midfun fiċ-ċimiterju tal-gwerra f'Bologna. Mieghu mietu Emanuel Bugeja, Ġużepp Grima, Anton Scicluna u Joseph Scicluna; kollha minn Ghajnsielem.

Scicluna Anton (Ta' Pupull) ta' 39 sena, bin Ġużepp u Vincenza Xuereb, żewġ Loreta Bugeja, minn Triq il-Ġnien. Huwa miet imgharraq bhala *Boatswain* mal-vapur *Skipjack* ta' 1000 tunnellata, li habat ma' mina qrib Ravenna fl-Adrijatiku, fid-19 ta' Awwissu 1946¹⁹ fil-11 ta' bil-lejl. Mieghu mietu wkoll Emanuel Bugeja, Ġużepp Grima, Carmelo Rapa u Joseph Scicluna; kollha minn Ghajnsielem. Jinsab midfun fiċ-ċimiterju tal-gwerra ta' Bologna.





Scicluna Emanuel (Ta' Marija ta' Rożina) ta' 27 sena, bin Mikiel u Marija Debono, li kien joqghod f'Nru 32 Triq Ghajnsielem.²⁰ Huwa ghereq mal-vapur SS *Zouave*, ta' 4256 tonnollata, li fuqu kien bhala *Able Seaman* fis-17 ta' Marzu 1943. Il-vapur, li kien qieghed jagħmel parti minn konvoj SC122, tniżżel minn U. 305. Pożizzjoni ta' l-għarqa: 52 25N 30 15W.

Scicluna Joseph (Tal-Molla) ta' 35 sena, bin Frangisk u Ċetta Scicluna, żewġ Karmena Cutajar. Huwa ghereq ma' shabu l-oħra minn Ghajnsielem meta l-vapur *Skipjack* ta' 1000 tonnollata habat ma' mina u ghereq qrib Ravenna fil-baħar Adrijatiku fid-19 ta' Awwissu 1946²¹ fil-11 ta' bil-lejl wara li telaq minn Venezja. Scicluna kien iservi bhala *Able Seaman* fuq il-vapur. Jinsab midfun fiċ-ċimiterju tal-gwerra f'Bologna.

Sultana Ġuzepp (Ta' Rożina) ta' 36 sena, bin Frangisk u Marija Theuma, żewġ Pawla Debono, li kien joqghod f'Nru 30 Triq Fuq il-Għajn. Huwa ghereq mal-vapur merkantili SS *Lancastrian Prince*, ta' 3400 tonnollata, li fuqu kien bhala *Able Seaman* fil-11 ta' April 1943.²² Il-vapur, li kien qieghed jagħmel parti minn konvoj ON176, tniżżel minn U.404. Mieghu gherqu Carmelo Debono mix-Xewkija u Ġanni Grima min-Nadur. Pożizzjoni tal-għarqa: 50 18N 42 48W.

Theuma Marcell (Il-Kaptan) ta' 50 sena, bin Ġuzepp u Karmena Grech, żewġ Karmena Calleja, minn Triq in-Nadur, illum Triq Sant' Antnin, Ghajnsielem. Twieled ix-Xewkija fl-1 ta' Mejju 1891 u meta kiber iżżewweġ u mar

joqghod Ghajnsielem. Huwa kien il-Kaptan qalbieni ta' l-iskuna Ghawdxija *Marie Georgette* li giet attakkata minn ajruplani Ġermaniżi fid-29 ta' Dicembru 1941²³ waqt il-vjaġġ tagħha lejn Ghawdex wara nofsinhar. B'kuraġġ kbir u ferut, Theuma rnexxielu jwassal f'baħar imqalleb l-iskuna taqbad bit-tankijiet tal-petrol fuqha, qrib San Ġorg f'San Ġiljan. Huwa ttiehed l-Isptar Militari ta' *Saint Patrick* fejn miet ftit tal-hin wara. Mieghu mietu wkoll Pawlu Azzopardi u Felici Bigeni minn Ghajnsielem u Ġuzepp Muscat minn Ta' Sannat. Fost il-madwar għoxrin persuna fuq l-iskuna, korrew uħud.

(Footnotes)

- ¹ Ibid., Kau' Nru. 26. Theresa Grech damet 22 jum l-Isptar Victoria.
- ² Ġanna Buttigieg mill-Qala, li dakinhar kellha 16-il sena, tiftakar li mhux l-ewwel darba marret għand dawn is-sorijiet fi Triq it-Telgħa, biex tagħtihom b'karità xi ġidra, qara' twila u l-bqija milli missierha kien ikabbar fir-raba'. It-tfal żgħar orfni f'dal-post kienu jmorru l-iskola tas-sorijiet fi Triq il-Kuncizzjoni (Tagħrif mogħti minn Ġanna Buttigieg lil Charles Bezzina - 6 ta' Ġunju 2001).
- ³ PRG, Twelid, 1922/89.
- ⁴ APGħs, *Liber Def.*, Vol III, 95.
- ⁵ PRM, Mewt, 1942/531. Ara APGħs, *Liber Defunctorum*, Vol II, 387.
- ⁶ APGħs, *Liber Def.*, Vol II, 387.
- ⁷ Ibid., *Liber Def.*, Vol III, 136.
- ⁸ PRG, Mewt, 1943/628. Ara wkoll APGħs, *Liber Def.*, Vol III, 93.
- ⁹ PRM, Mewt, 1941/1247. Ara wkoll APGħs, *Liber Def.*, Vol II, 369.
- ¹⁰ PRG, Mewt, 1942/84.
- ¹¹ Ibid., Mewt, 1942/81.
- ¹² Ibid., Mewt, 1942/90. Ara wkoll NAG, 1/PD255, Okk. Nru. 2635.
- ¹³ PRG, Mewt, 1942/82.
- ¹⁴ Ibid., Mewt, 1942/83.
- ¹⁵ PRM, Mewt, 1941/1280. Ara wkoll APGħs, *Liber Def.*, Vol II, 369.
- ¹⁶ APGħs, *Liber Def.*, III, 136.
- ¹⁷ Ibid., 14.
- ¹⁸ Ibid., 135.
- ¹⁹ APGħs, *Liber Def.*, Vol III, 135.
- ²⁰ APGħs, *Liber Bapt.*, Vol III, 82.
- ²¹ APGħs, *Liber Def.*, Vol III, 135.
- ²² APGħs, *Liber Matrim.*, Vol II, 88.
- ²³ PRG, Twelid, 1891/294. PRM, Mewt, 1942/310. Ara wkoll APGħs, *Liber Def.*, Vol II, 388.



Grech Aluminium (former of Xuereb Aluminium)

Mario Grech
Managing Director

57 Triq il-Ġnien, Ghajnsielem

Tel: 2155 3161 Fax: 2156 2993 Mob: 9943 5725